

سنن اربعہ کے مؤلفین کے حالات زندگی: تحقیقی جائزہ

The Life Situations of the Authors of the Four Sunans: A Research Review

Dr. Mirza Safdar baig

Lecturer ISLAMIAT Govt Associate College Basir pur okara, Pakistan

Farrah Sarwar

MPhil scholer, Leads University Lahore, Pakistan

Naheema BiBi

Phd Arabic Scholar, The Islamia University of Bahawalpur, Pakistan.

Abstract

The Sunan Arba'a, comprising four renowned Hadith collections – Sunan Abi Dawood, Sunan an-Nasa'i, Sunan Ibn Majah, and Jami' at-Tirmidhi – are significant in the Islamic tradition for their comprehensive compilation of prophetic traditions. This research paper delves into the lives and contributions of the authors of these collections. Abu Dawood, born in Sistan (present-day Iran), was a prominent 9th-century scholar known for his meticulous compilation methodology. His Sunan Abu Dawood is esteemed for its focus on jurisprudential hadiths. An-Nasa'i, originally from Khurasan, also thrived in the 9th century. His Sunan is celebrated for its rigorous criteria in selecting authentic hadiths, making it a crucial source for Islamic jurisprudence. Ibn Majah, from Qazvin (Iran), offered a more accessible approach, integrating unique narrations in his Sunan, contributing significantly to the diversity of hadith literature. Lastly, at-Tirmidhi from Tirmidh (Uzbekistan) was distinguished for his comprehensive analysis and classification of hadiths, blending jurisprudential, ethical, and theological traditions in his Jami.' This paper critically analyzes their scholarly journeys, methodological innovations, and the socio-political contexts that influenced their works. Through examining their biographical backgrounds, educational pursuits, and the scholarly networks they were part of, this study underscores the pivotal role these scholars played in preserving and transmitting the prophetic traditions. Their contributions are not merely confined to their compilations but extend to their influence on subsequent generations of Islamic scholars and the evolution of hadith sciences.

Keywords: Hadith, Islamic scholarship, Abu Dawood, an-Nasa'i, Ibn Majah, at-Tirmidhi.

تعارف موضوع

سنن اربعہ، یعنی سنن ابو داؤد، سنن نسائی، سنن ابن ماجہ، اور جامع ترمذی، اسلامی روایت میں انتہائی اہم حیثیت رکھتے ہیں۔ ان مجموعوں کے مؤلفین نے حدیث کی جمع و تدوین میں عظیم خدمات سرانجام دی ہیں۔ یہ تحقیق ان چاروں مؤلفین کی زندگیوں اور ان کی علمی خدمات کا تفصیلی جائزہ پیش کرتی ہے۔ امام ابو داؤد، جن کا تعلق سیستان (موجودہ ایران) سے تھا، نویں صدی کے معروف عالم تھے۔ ان کی سنن ابو داؤد حدیث کی فقہی اہمیت کے لئے جانی جاتی ہے۔ امام نسائی، خراسان کے علاقے سے تعلق رکھتے تھے اور ان کی سنن حدیث کی صحت کے لئے ان کی سخت شرائط کی وجہ سے معروف ہے۔ امام ابن ماجہ، قزوین (ایران) کے تھے اور ان کی سنن منفرد روایات کے ادخال کی وجہ سے مشہور ہے۔ آخر میں، امام ترمذی، ترمذ (موجودہ ازبکستان) سے تھے، جنہوں نے حدیث کی جامع تحلیل اور درجہ بندی کی۔

امام ترمذی

صحیحین کے بعد صحاح ستہ میں جس کتاب کو سب سے زیادہ مقبولیت ملی وہ امام ترمذی رحمہ اللہ کی جامع ہے جو "سنن ترمذی" کے نام سے زیادہ مشہور ہے، دروس حدیث کے حلقوں میں جو پذیرائی اس کتاب کی ہوئی وہ شاید ہی کسی کتاب کی ہوئی ہو، اس میں بڑا حصہ اس کتاب کی جامعیت، مضامین کے تنوع، اور بہترین ترتیب کا ہے، پھر اس کتاب سے استفادہ بھی بہت آسان ہے۔ یہی وجہ ہے کہ صحاح ستہ میں عام طور پر سب سے پہلے اسی کتاب کا درس ہوتا ہے، اس کے بعد صحاح کی اور کتابیں پڑھائی جاتی ہیں۔ دریائے جیون کے کنارے ترمذ ایک مشہور شہر تھا، جہاں بڑے بڑے علماء و محدثین پیدا ہوئے، اسی لیے اس کو "مدینۃ الرجال" بھی کہا جاتا تھا۔ امام صاحب موصوف قصبہ "بوغ میں ۲۰۹ھ میں پیدا ہوئے۔ نام محمد، کنیت ابو عیسیٰ، والد کا نام عیسیٰ تھا۔ حصول علم کے لیے حسب دستور پہلے اپنے وطن کے علماء و مشائخ سے استفادہ کیا، پھر حجاز، عراق اور خراسان کا سفر کیا اور وہاں کے مشائخ سے حدیثیں سنیں، ان کے مشائخ کی تعداد سیکڑوں میں ہے، ان میں مندرجہ ذیل حضرات خاص طور پر قابل ذکر ہیں:- امام بخاری، امام مسلم، امام ابو داؤد، اسحاق بن راہویہ، ابو مصعب زہری، قتیبہ بن سعید رحمہم اللہ وغیرہ۔

امام صاحب کی ذہانت، قوت حفظ اور شوق و طلب کی وجہ سے اساتذہ ان کی قدر کرتے تھے، خاص طور پر امام بخاری کا ان سے خاص تعلق تھا، یہاں تک کہ امام بخاری ان سے فرماتے تھے:

"ما انتفعت بك أكثر مما انتفعت بي"

(جتنا تم نے مجھ سے فائدہ اٹھایا اس سے زیادہ میں نے تم سے اٹھایا)۔

صحاح ستہ کے مصنفین میں امام ترمذی کو حدیث کے رسوخ کے ساتھ ساتھ تفقہ میں بھی امتیاز حاصل تھا، امام بخاری کی طویل صحبت نے اس میں رنگ بھرا تھا، امام ذہبی لکھتے ہیں: وتفقه في الحديث بالبخاري (حدیث میں ان کو بخاری سے تفقہ حاصل ہوا)۔ حضرت مولانا سید ابوالحسن علی ندوی نے ان کے امتیاز کا ذکر اس طرح کیا ہے۔

"وكان من أول من طرق موضوع ما يسميه الناس اليوم الفقه المقارن -

(جس کو لوگ آج تقابلی فقہ کا نام دیتے ہیں، امام ترمذی نے اس کی بنیاد رکھی ہے) مولانا آگے لکھتے ہیں: ”اپنے زمانے کے مجتہدانہ مسالک کو محفوظ کر کے انھوں نے بڑا کام کیا۔

صحابہ ستہ کے مصنفین میں امام ترمذی کی بعض وہ امتیازات حاصل ہیں جن میں وہ منفرد ہیں، سب سے پہلے انہوں نے ہی تقابلی فقہ کی بنیاد ڈالی اور علم حدیث میں تو وہ بعد والوں کے لیے مقتدی کی حیثیت رکھتے ہیں۔ امام ترمذی ان لوگوں میں سے ہیں جو علم حدیث میں لائق تقلید ہیں۔ ”جامع تاریخ“ لکھی، اور ”العلل تصنیف کی، ان میں پورے اتفاق کے ساتھ ان کی عالمانہ شان نظر آتی ہے، قوت حفظ میں وہ ضرب المثل تھے۔² امام حاکم نسیساپوری فرماتے ہیں: ”میں نے عمر بن ملک سے یہ کہتے سنا کہ بخاری دنیا سے گئے تو پورے خراسان میں انہوں نے ایسا انسان نہیں چھوڑا جو علم، قوت حفظ، زہد و تقویٰ میں ترمذی کے ہم پلہ ہو، اتنا روتے تھے کہ بینائی جاتی رہی اور سالوں ناپینا رہے۔³

امام ابن کثیر فرماتے ہیں:

"هو أحد أئمة هذا الشأن في زمانه"

ان علوم میں اپنے زمانے کے اماموں میں سے تھے۔⁴

ابن العماد خلی کا کہتا ہے:

"كان مبرزاً على الأقران، آية في الحفظ والاتقان"

ہم عسروں میں ممتاز تھے، اور حفظ و اتقان میں ایک نشانی تھے۔⁵

سنن کے علاوہ ان کی سب سے مشہور کتاب ”الشمائل“ ہے جس میں انہوں نے اسانید سے آنحضور کا حلیہ مبارک اور عادات و اخلاق عالیہ نقل کیے ہیں، اس کتاب کو بہت مقبولیت حاصل ہوئی، اس فن میں یہ سب سے پہلی کتاب ہے، اس کی چالیس سے دوسری مشہور کتاب ”العلل“ ہے جو کہ اپنے فن میں منفرد کتاب ہے۔ علوم حدیث کے سلسلہ کی یہ اولین کتابوں میں ہے، حافظ ابن حجر نے اس کی بڑی مفید شرح لکھی ہے جو ڈاکٹر نور الدین عتر کی تحقیق کے ساتھ شائع ہو چکی ہے۔ امام صاحب کی ایک کتاب ”تسمیۃ اصحاب رسول اللہ“ کے نام سے بھی ہے، اس میں سات سو اٹھائیس صحابہ کے نام نسبت اور کنیت کے ساتھ درج ہیں، لیکن امام صاحب کی سب سے مشہور کتاب ”سنن الترمذی“ ہے جس نے ان کو ممتاز ترین محدثین اسلام کی فہرست میں نمایاں مقام عطا کیا ہے۔

سنن الترمذی

سنن ترمذی کو صحاح ستہ میں ایک نمایاں مقام حاصل ہے، ایک طرف اس میں احکام کی احادیث ہیں، دوسری طرف کوئی اہم موضوع نہیں چھوٹا جس کی روایات امام صاحب نے جمع نہ کی ہوں، چالیس سے زیادہ موضوعات کا انہوں نے احاطہ کیا

ہے، پھر مسالک فقہاء کے تذکرہ کے علاوہ علوم حدیث کی مختلف قسموں کو اس طرح انہوں نے اپنی کتاب میں سمودیا ہے کہ یہ کتاب علوم حدیث کا ایک حسین گلدستہ بن گئی ہے، چنانچہ حافظ ابو جعفر بن الزبیر فرماتے ہیں:

”امام ترمذی کو علم حدیث کے مختلف فنون کو جمع کرنے کے لحاظ سے جو امتیاز حاصل ہے اس میں کوئی

اور ان کا شریک نہیں“⁶

صحاح میں ”جامع“ کا اطلاق صرف دو کتابوں پر ہوتا ہے: ایک امام بخاری کی ”صحیح“ پر، دوسرے امام ترمذی کی ”جامع“ پر، اور ”جامع“ اسی کتاب کو کہتے ہیں جن میں بنیادی طور پر آٹھ موضوعات کا احاطہ ہو:-(1) عقائد (2) احکام (3) آداب (2) سیر (5) فتن (6) اشراط (7) تفسیر (8) مناقب۔

مولانا محمد تقی عثمانی صاحب کتاب کے امتیازات بیان کرتے ہوئے لکھتے ہیں: یہ کتاب بیک وقت جامع بھی ہے، اور سنن بھی، اس لیے کہ اسے فقہی ترتیب پر مرتب کیا گیا ہے۔ اس کتاب میں احادیث کا تکرار نہیں۔ اس میں امام ترمذی نے تمام فقہاء کے بنیادی مستدلات کو جمع کیا ہے، اور ہر ایک کے لیے جدا باب قائم کیا ہے۔ ہر باب میں امام ترمذی نے فقہاء کے مذاہب بالالتزام بیان کیے ہیں، جس کی وجہ سے یہ کتاب حدیث کے ساتھ فقہ کا بھی قابل قدر ذخیرہ بن گئی ہے۔ امام ترمذی ہر حدیث کے بارے میں اس کا درجہ استناد بھی بتاتے ہیں۔ اور سند کی کمزوریوں کی تفصیل کے ساتھ نشان دہی کرتے ہیں۔ ہر باب میں امام ترمذی ایک یا دو تین احادیث ذکر کرتے ہیں، اور ان احادیث کا انتخاب کرتے ہیں جو عموماً دوسرے ائمہ نے نہیں نکالیں لیکن ساتھ ہی ”وفی الباب عن فلان وفلان“ کہہ کر ان احادیث کی طرف اشارہ کر دیتے ہیں جو اس باب میں آسکتی ہیں، چنانچہ بہت سے علماء نے صرف امام ترمذی کی ”وفی الباب“ کی تخریج پر مستقل کتابیں لکھی ہیں۔ اگر حدیث طویل ہو تو امام ترمذی عموماً اس میں سے صرف وہ حصہ ذکر کرتے ہیں جو باب سے متعلق ہو، اسی لیے ترمذی کی احادیث مختصر اور چھوٹی ہیں، اور انہیں یاد رکھنا آسان ہے۔ اگر کسی حدیث کی سند میں کوئی علت یا اضطراب ہو تو امام ترمذی اس کی مفصل تشریح فرماتے ہیں۔

خود امام ترمذی اپنی اس تصنیف کا تذکرہ یوں فرماتے ہیں:-

”صنفت هذا المسند الصحيح وعرضته على علماء الحجاز فَرَضُوا به، وعرضته على علماء العراق فَرَضُوا به، وعرضته على علماء خراسان فَرَضُوا به، ومن كان في بيته هذا الكتاب فكأنها في بيته نبي ينطق - وفي رواية "يتكلم"

میں نے سنن ترمذی تصنیف کر کے علمائے حجاز کے سامنے پیش کی تو انہوں نے پسند کی۔ علمائے عراق کے سامنے پیش کی تو انہوں نے پسند کی، علمائے خراسان کے سامنے پیش کی تو انہوں نے پسند کی، اور جس گھر میں یہ کتاب موجود ہے اس کے گھر میں گویا پیغمبر موجود ہے جو بتا رہا ہے۔

ہندوستانی علماء نے اس کی جو شروحات لکھی ہیں ان میں اہل حدیث عالم مولانا عبد الرحمن مبارک پوری کی شرح سب سے زیادہ مقبول ہوئی، ان کے علاوہ مولانا محمد یوسف بنوری نے بھی اس کی بڑی فاضلانہ شرح لکھنی شروع کی تھی جو مکمل نہ ہو سکی، اور اس کی "کتاب الحج تک چھ جلدیں شائع ہوئیں۔ ان شروحات کے علاوہ حضرت مولانا رشید احمد گنگوہی، حضرت مولانا محمود حسن صاحب دیوبندی اور علامہ انور شاہ کشمیری کے دروس بھی عربی میں شائع ہوئے۔ اردو میں مولانا محمد تقی عثمانی کے درس ترمذی کے نام سے شائع ہوا۔ سنن ترمذی کا ایک قیمتی نسخہ وہ بھی ہے جو حضرت سید احمد شہید کے خاندان کے ایک بزرگ مولانا قطب الہدی محدث نے حضرت شاہ عبد العزیز صاحب کے درس کے دوران لکھا، اس میں ان کے درس کے کچھ امالی بھی موجود ہیں۔ عربی میں خاص طور پر بڑی فاضلانہ کتابیں اس پر لکھی گئی ہیں، جن میں ڈاکٹر نور الدین عتر کا یہ خاص موضوع ہے، انھوں نے متعدد کتابیں اس موضوع پر تصنیف کی ہیں، جن میں "الموازنة بين جمع الترمذی والصحيحين" خاصے کی چیز ہے، مولانا عبد الرحمن مبارک پوری نے "تحفة الأحوذی" کا مقدمہ مستقل ایک ضخیم جلد میں تصنیف فرمایا ہے، جس میں امام ترمذی، ان کی تصنیفات خاص طور پر سنن اور اس کی شروحات کا بھرپور تذکرہ کیا ہے۔

امام ابو داؤد

صحاح ستہ کے مصنفین میں شیخین کے بعد امام ابو داؤد ہی کو یہ امتیاز حاصل ہے کہ خود صحاح کے مصنفین میں سے امام نسائی اور امام ترمذی دونوں ان کے شاگرد ہیں، اور ان کی سنن اس حیثیت سے فائق ہے کہ احادیث احکام کا جتنا بڑا ذخیرہ اس کتاب میں ہے وہ صحاح ستہ میں اور کسی کتاب میں نہیں ہے، یہی وجہ ہے کہ کتاب تصنیف ہوتے ہی اس کو جو قبول عام حاصل ہوا وہ شاید ہی دوسری کتاب کو حاصل ہوا ہو۔ امام صاحب کی ولادت ۲۰۲ھ میں ہوئی، یمن کے ایک قبیلہ ازد سے ان کا نسب تعلق تھا، کہا جاتا ہے کہ ان کے اجداد میں سے عمران "جنگ صفین میں حضرت علی کے ساتھ تھے اور اس میں شہید ہوئے"۔⁷

نام سلیمان، والد کا نام اشعث بن اسحاق ہے، ابو داؤد کنیت ہے۔ امام صاحب نے سب سے پہلا سفر بغداد کا کیا، اس وقت ان کی عمر اٹھارہ سال کی تھی اس کے بعد ہی وہ بصرہ تشریف لے گئے پھر علمی اسفار کا سلسلہ جو شروع ہوا تو مصر، شام، عراق، حجاز اور دوسرے اسلامی شہروں کا رخ کیا اور وہاں کے محدثین سے حدیثیں سنیں، امام کثیر لکھتے ہیں:

ابوداود السجستاني أحد أئمة الحديث الرحالين إلى الأفاق في طلبه⁸

ابوداود ان ائمة حدیث میں ہیں جنہوں نے طلب حدیث کے لیے دور دور کی خاک چھانی۔

مشائخ

امام ابو داؤد نے بڑے شہروں میں اہم مراکز کے علمی دورے کیے، اور محدثین کی ایک بڑی تعداد سے استفادہ کیا، حافظ ابن حجر لکھتے ہیں کہ ان کے مشائخ کی تعداد تقریباً تین سو تک پہنچتی ہے⁹ ان میں مشہور ترین حضرات میں امام یحییٰ بن معین، امام

اسحاق بن راہویہ، امام بن ابی شیبہ جیسے حضرات شامل ہیں، ان کے مشائخ میں ایک تعداد ان حضرات کی بھی ہے جو بخاری و مسلم کے بھی اساتذہ میں سے ہیں۔

امام ذہبی تحریر فرماتے ہیں:

كان أبو داود مع إمامته في الحديث وفنونه من كبار الفقهاء فكتابه يدل على ذلك وهو من نجباء أصحاب الإمام أحمد لازم مجلسه مدة وسأله عن دقائق المسائل في الفروع والأصول¹⁰

حدیث اور علوم حدیث میں رتبہ امامت پر فائز ہونے کے ساتھ ساتھ وہ بڑے فقہاء میں سے تھے ان کی کتاب اس کی دلیل ہے۔ وہ امام احمد کے ارشد تلامذہ میں سے تھے، ایک مدت ان کے ساتھ گزاری اور اصول و فروع کے دقیق مسائل ان سے معلوم کرتے رہے (یہی وہ مسائل ہیں جو انہوں نے مستقل ایک کتاب میں جمع فرمادیئے ہیں جو مسائل الامام احمد کے نام سے علامہ رشید رضا کی تحقیق کے ساتھ شائع ہو چکی ہے۔ امام صاحب سے امام ابو داؤد نے مختلف حیثیتوں سے فائدہ اٹھایا، ان کے زہد و ورع اور اخلاق و تقویٰ کا بھی عکس جمیل ان پر نظر آتا ہے، علامہ ابن کثیر ابو موسیٰ کے حوالہ سے لکھتے ہیں:

امام ابو داؤد نے امام احمد سے تفقہ حاصل کیا اور ایک زمانہ تک ان کے ساتھ رہے، بعض ائمہ سے معلوم ہوا کہ وہ اپنی سیرت و کردار اور طور طریق میں امام احمد کے مشابہ تھے اور احمد و کعب کی طرح تھے۔ سیرت و اخلاق کا یہ تسلسل جو آنحضور سے چل کر امام احمد کے واسطہ سے امام ابو داؤد تک پہنچا۔ یہ ان کے لیے ایک سند کا درجہ رکھتا ہے۔ امام ابن عبد البر اپنی سند سے لکھتے ہیں:

كان يقول: رحم الله مالكا كان إماماً، رحم الله الشافعي كان إماماً، رحم الله أبا حنيفة كان إماماً¹¹۔

خدا کی رحمت ہو مالک پر وہ امام تھے، خدا کی رحمت ہو شافعی پر وہ امام تھے، خدا کی رحمت ہو ابو حنیفہ پر وہ امام تھے۔

علمی مقام حدیث میں امام صاحب موصوف کی اہمیت کے لیے یہی کافی ہے کہ وہ صحاح ستہ کے مصنفین میں نمایاں مقام رکھتے ہیں، ان کے بارے میں یہ جملہ بہت مشہور ہے کہ:

الین لأبي داود الحديث كما الین لداود الحديد¹²۔

ابو داؤد کے لیے حدیثیں ایسی آسان کر دی گئی ہیں جیسے حضرت داؤد علیہ السلام کے لیے لوہا نرم کر دیا گیا تھا۔ حدیث میں اس بلند مقام کے ساتھ ان کو یہ امتیاز حاصل ہے فقہ میں بلند پایہ رکھتے ہیں۔

امام ذہبی لکھتے ہیں:

كان رأساً في الفقه رأساً في الحديث.

وہ فقہ میں بھی بلند مقام پر تھے اور حدیث میں بھی بلند مقام پر تھے۔

حافظ موسیٰ بن ہارون فرماتے ہیں:

"خلق ابو داؤد في الدنيا للحديث وفي الآخرة للجنة"¹³

ابو داؤد کو دنیا میں حدیث کے لیے اور آخرت میں جنت کے لیے پیدا کیا گیا۔

حاکم نیشاپوری فرماتے ہیں:

ابو داؤد امام أهل الحديث في عصره بلامدافعة"¹⁴

فن حدیث میں اس بلند مرتبہ کے ساتھ فقہ میں بھی ان کا بلند مقام تھا، ان کے اسی فقہی ذوق کا نتیجہ تھا کہ انہوں نے اپنی کتاب کو صرف احادیث احکام کے لیے خاص فرمایا، اور ان کے اس فقہی ذوق کی وجہ سے علامہ ابو اسحاق شیرازی نے طبقات الفقہاء "میں ان کا تذکرہ کیا ہے۔ زہد و احتیاط اور محبوبیت زہد و تقویٰ میں بھی امام صاحب بلند مقام رکھتے تھے، ان کی زندگی ایک قابل تقلید نمونہ کی زندگی تھی، حضرت سہل بن عبد اللہ تستری جو کبار اولیاء اللہ میں سے ہیں ایک مرتبہ خود حاضر خدمت ہوئے اور عرض کیا: مجھے آپ سے ایک ضرورت ہے امام صاحب نے فرمایا: کیا ضرورت ہے؟ حضرت سہیل نے فرمایا: میں اس وقت جاؤں گا جب آپ یہ وعدہ کریں کہ اگر میرے بس میں ہوا تو میں ضرور پورا کروں گا۔

امام ابو حاتم رازی فرماتے ہیں:

"كان الامام أبو داؤد أحد أئمة الدنيا فقهياً وعلماً وحفظاً ونسكاً وورعاً و اتقاناً"¹⁵

امام ابو داؤد و فقہت میں علم میں، حفظ میں، عبادت و ورع میں اور علم کی پختگی میں دنیا کے اماموں میں سے ایک ہیں۔

امام ابو داؤد کے خادم ابو بکر بن جابر ناقل ہیں کہ ایک مرتبہ ہم بغداد میں امام صاحب کے ساتھ تھے مغرب کی نماز سے فارغ ہوئے تو کسی نے دروازے پر دستک دی میں نے جا کر دروازہ کھولا تو وہاں امیر ابو احمد الموفق موجود تھے، انہوں نے اندر آنے کی اجازت چاہی، امام صاحب نے اجازت دی اور دریافت فرمایا کہ اس وقت کیسے زحمت فرمائی؟ امیر نے کہا کہ تین ضرورتیں ہیں، امام صاحب نے کہا فرمائیے، امیر نے کہا کہ آپ بصرہ منتقل ہو جائیں، اور وہاں سکونت اختیار کر لیں تا کہ لوگ وہاں آپ کی خدمت میں حاضر رہیں امام صاحب نے فرمایا دوسری بات، اس امیر نے کہا کہ آپ میرے بچوں کو سنن کی روایات سنا دیں، امام صاحب نے فرمایا تیسری ضرورت کیا ہے، امیر نے کہا کہ ان بچوں کو الگ سے سنائیں اس لیے کہ امیر کے بچے عام لوگوں میں نہیں بیٹھ سکتے، امام صاحب نے فرمایا یہ تیسری چیز تو ممکن نہیں، اس لیے کہ اس علم کے

سامنے سب چھوٹے بڑے برابر ہیں، ابن جابر کہتے ہیں اس کے بعد سے امیر کے بیٹے آتے تھے اور سب کے ساتھ بیٹھ کر حدیثوں کی سماعت کرتے تھے، ایک پردہ درمیان میں ڈال دیا جاتا تھا۔¹⁶

امام نووی فرماتے ہیں: "ابو داؤد کی تعریف میں سب رطب اللسان ہیں، قوت حفظ، رسوخ فی العلم، مہارت اور زہد، دینداری اور حدیث میں گہرے فہم پر تمام علماء کا اتفاق ہے۔¹⁷ امیر ابو احمد کی درخواست پر امام صاحب نے بصرہ میں سکونت اختیار کر لی تھی۔ وہیں شوال ۲۵۵ھ میں ان کی وفات ہوئی، اور حضرت سفیان ثوری کے پہلو میں مدفون ہوئے، ایک فرزند یادگار چھوڑا جو خود آگے چل کر حدیث کے امام ہوئے اور ابو بکر عبد اللہ بن ابی داؤد کے نام سے مشہور ہوئے، امام صاحب نے ان کی تعلیم و تربیت کا بڑا اہتمام فرمایا تھا، امام کے متعدد مشائخ سے انہوں نے بھی روایات سنیں۔ امام صاحب کی کنیت ابو داؤد سے اندازہ ہوتا ہے کہ داؤد نام کے ہی ان کے کوئی فرزند رہے ہوں گے لیکن تاریخ میں ان کا کوئی تذکرہ نہیں ملتا ممکن ہے بچپن میں وفات ہو گئی ہو۔

امام صاحب نے متعدد کتابیں اور رسائل تصنیف فرمائے، ذیل میں اس کی تفصیل نقل کی جا رہی ہے۔

(۱) المراسیل، مطبوعہ

(۲) الرد علی القدریۃ، اس کا تذکرہ حافظ ابن حجر نے تہذیب التہذیب میں اور امام سیوطی نے تدریب الراوی میں کیا ہے۔

(۳) النسخ والمنسوخ، حافظ ابن حجر اور امام سیوطی نے اس کا تذکرہ کیا ہے۔

(۴) مسائل الامام احمد، اس کتاب کا ذکر پہلے بھی ہو چکا ہے، فقہی ابواب کی ترتیب پر یہ کتاب تصنیف کی گئی ہے اور علامہ رشید رضا مصری کی تحقیق کے ساتھ شائع ہو چکی ہے۔

(۵) کتاب الزہد، مطبوعہ

(۶) رسالۃ بسلسلۃ تعارف السنن، یہ اہل مکہ کے نام امام صاحب کا ایک تفصیلی مکتوب ہے جس میں امام صاحب نے اپنی سنن کا تعارف کرایا ہے اور اپنا منہج بتایا ہے اور اس کی خصوصیات پر روشنی ڈالی ہے، یہ رسالہ علامہ زاہد الکوثری کی تحقیق و حواشی کے ساتھ ۱۳۶۹ھ میں مستقل چھپ چکا ہے، حضرت مولانا خلیل احمد صاحب سہارنپوری کی بذل الجہود کے ساتھ بھی ۱۳۹۳ھ میں چھپا اور شیخ عبد الفتاح ابو غندہ نے بھی اپنی تحقیق اور حواشی کے ساتھ اس کو شائع کیا۔

سنن ابی داؤد

امام صاحب نے اس کتاب کا انتخاب پانچ لاکھ احادیث کو سامنے رکھ کر کیا ہے۔ اس کتاب کی سب سے بڑی خصوصیت یہ ہے کہ یہ احادیث احکام کے ساتھ خاص ہے فقہی روایات کا جتنا بڑا ذخیرہ اس میں موجود ہے وہ صحاح ستہ میں کسی دوسری کتاب میں نہیں ہے۔

ابو جعفر بن زہیر لکھتے ہیں:

احادیث فقہیہ کے استیعاب کے سلسلہ میں ابو داؤد کو جو بات حاصل ہے وہ دوسرے مصنفین صحاح ستہ کو حاصل نہیں۔¹⁸ اور واقعہ یہی ہے کہ سنن ابی داؤد سے پہلے ہمیں کوئی کتاب ایسی نہیں ملتی جس میں حدیث احکام کا اتنا بڑا ذخیرہ ہو اور وہ صرف اسی موضوع کے ساتھ حاصل ہو، جس کی لوگوں کو سب سے زیادہ ضرورت پڑتی ہے۔ امام ابو داؤد نے اپنی کتاب کے حوالے سے فرمایا: "آپ لوگوں نے مجھ سے دریافت کیا ہے کہ آپ کو میں یہ بتاؤں کہ کتاب السنن میں جو حدیثیں ہیں کیا وہ میرے علم کے مطابق صحیح ترین حدیثیں ہیں؟ تو آپ کو معلوم ہونا چاہیے کہ یہ سب ایسی ہی ہیں، سوائے یہ کہ وہ حدیث دو صحیح طریقوں سے مروی ہو اور ان میں ایک کاراوی اسناد میں مقدم ہو (یعنی اس کی سند عالی اور واسطے کم ہوں) اور دوسرے کا حفظ بڑھا ہوا ہو، ایسی صورت میں کبھی اول الذکر طریقہ ہی کو لکھ دیتا ہوں۔" اس میں کسی متروک الحدیث شخص سے کوئی روایت نہیں ہے، اور اگر اس میں کوئی منکر روایت آگئی ہے تو میں نے اس کا منکر ہونا بیان کر دیا ہے اور یہ اس وقت ہوا ہے جب اس باب میں اس کے علاوہ اور کوئی روایت نہ ہو۔ اور میری کتاب میں اگر کوئی روایت ایسی تھی کہ اس میں کمزوری زیادہ تھی تو میں نے اس کو بھی بیان کر دیا ہے اور جس روایت کے بارے میں میں نے کچھ نہیں کہا تو وہ ٹھیک ہے، اور بعض روایات بعض سے صحت میں بڑھی ہوئی ہیں، اور اگر یہ کتاب میرے علاوہ کسی اور کی لکھی ہوئی ہوتی تو میں اس کے بارے میں اور زیادہ کہتا، اور یہ ایسی کتاب ہے کہ رسول اللہ صلی اللہ کی جو سنت بھی ٹھیک سند سے تمہیں ملے گی وہ اس میں موجود ہوگی۔

میرے علم میں قرآن کے بعد جتنا اس کتاب کا سیکھنا لوگوں پر لازم ہے اتنا اور کسی چیز کا نہیں، جب کوئی شخص اس کتاب کو دیکھے گا اور اس میں غور کرے گا اور اس کو سمجھے گا تب اس کو اس کی قدر ہوگی۔" اور جو حدیثیں میں نے کتاب السنن میں درج کی ہیں ان میں اکثر مشہور روایات ہیں جو ہر اس شخص کے پاس موجود ہیں جس نے تھوڑا بہت بھی احادیث کو لکھا ہے لیکن ان میں تمیز کرنا ہر شخص کے بس کی بات نہیں۔" اور میں نے کتاب السنن میں صرف احکام ہی کی روایات نقل کی ہیں، زہد اور فضائل اعمال وغیرہ کی روایات نہیں نقل کیں، بس یہ چار ہزار آٹھ سو احادیث ہیں جو سب کی سب احکام پر مشتمل ہیں۔¹⁹

علماء کا خراج تحسین

یہ امام صاحب کے رسالہ سے چند اقتباسات ہیں جن سے کتاب کی اہمیت و افادیت ظاہر ہوتی ہے، ہر دور میں علماء نے اس کا اعتراف کیا ہے، خود امام صاحب کے شاگرد اور اس کتاب کے ایک اہم ناقل و راوی امام ابن الاعرابی فرماتے ہیں:

لو أن رجلاً لم يكن عنده من العلم إلا المصحف الذي منه كتاب الله ثم هذا الكتاب وأشار إلى نسخة السنن وهي بين يديه لم يجتمع معهما إلى شئ من العلم البتة²⁰۔

اگر کوئی شخص ایسا ہو کہ اس کے پاس سوائے مصحف یعنی کتاب اللہ کے اور سوائے اس کتاب یعنی سنن کے اور کچھ علم نہ ہو تو بھی اس کو ان دونوں کے بعد اور کسی علم کی ہر گز ضرورت نہ پڑے گی۔

علامہ ابن حزم کا بیان ہے کہ ایک بار حافظ سعید بن السنن صاحب الصحیح کی خدمت میں محدثین کی ایک جماعت حاضر ہوئی اور انہوں نے کہا: ہمارے سامنے حدیث کی بہت سی کتابیں آگئی ہیں اگر شیخ اس سلسلہ میں کچھ ایسی کتابوں کی طرف ہم لوگوں کی رہنمائی کریں کہ جن پر ہم اتقواء کر سکیں تو بہتر ہے، حافظ ابن السنن نے یہ سن کر کچھ جواب نہ دیا بلکہ سیدھے اندر گھر میں تشریف لے گئے اور کتابوں کے چار بستہ لاکر تلے اوپر رکھ دیئے پھر فرمانے لگے:

"هذه قواعد الاسلام، كتاب مسلم و كتاب البخاری و كتاب أبي داؤد و كتاب النسائي²¹۔"

یہ اسلام کی بنیادیں ہیں، مسلم کی کتاب، بخاری کی کتاب، ابوداؤد کی کتاب اور نسائی کی کتاب۔ امام ابوداؤد نے اس کتاب کی تکمیل بہت پہلے اپنے عہد شباب ہی میں کر لی تھی، یہ وہ زمانہ تھا جب ان کے محبوب اتاذ و شیخ حضرت امام احمد بن حنبل زندہ تھے۔ امام صاحب نے جب یہ کتاب امام احمد کی خدمت میں پیش کی تو انہوں نے اس کی تحسین فرمائی۔ یہ کتاب تصنیف ہوتے ہی اللہ تعالیٰ نے اس کو مقبولیت عطا فرمائی، امام صاحب کے ایک شاگرد حافظ محمد بن مخلد دوری فرماتے ہیں:

فلما صنف السنن وقرأه على الناس صار كتابه لأهل الحديث كالمصحف يتبعونه و أقرله أهل زمانه بالحفظ²²

جب انہوں نے کتاب السنن تصنیف کی اور اس کو لوگوں کے سامنے پڑھا تو محدثین کے لیے ان کی کتاب مصحف کی طرح قابل اتباع بن گئی، اور ان کے معاصرین ان کی قوت حفظ کے قائل ہو گئے۔

سنن ابوداؤد کے سب سے پہلے شارح امام خطابی شرح کے مقدمہ میں فرماتے ہیں:

ان كتاب السنن لأبي داؤد كتاب شريف لم يصنف في علم الدين كتاب قبله، وقد رزق القبول من الناس كافة فصار حكماً بين فرق العلماء وطبقات الفقهاء على اختلاف مذاهيمهم فلكل فيه ورد ومنه شرب²³۔

امام ابوداؤد کی کتاب السنن ایسی عمدہ کتاب ہے کہ علم دین میں ایسی کوئی تصنیف نہیں ہوئی اور اس کو تمام لوگوں میں مقبولیت حاصل ہوئی، چنانچہ یہ کتاب علماء کے تمام فرقوں اور فقہاء کے سب طبقوں میں اختلاف مذاہب کے باوجود حکم مانی جاتی ہے، سب اس کے گھاٹ پر آتے ہیں اور اسی سے سیراب ہوتے ہیں۔

امام نووی فرماتے ہیں:

”وینبغی للمشتغل بالفقه وغیره الاعتبار بسنن أبی داؤد ، بمعرفته التامة، فان معظم أحادیث الأحكام التي يجتمع بها فيه مع سهولة تناوله وتلخيص أحادیثه وبراعة مصنفه واعتناءه بهتذیبه²⁴۔

فقہ اور دوسرے علوم میں مشغول ہونے والوں کے لیے مناسب ہے کہ وہ سنن ابی داؤد سے بھرپور فائدہ اٹھائیں، اس لیے کہ احکام کی اکثر حدیثیں جن سے استدلال کیا جاتا ہے اس میں موجود ہیں، اس سے استفادہ آسان بھی ہے اور اس کی حدیثیں خلاصہ کے طور پر موجود ہیں، اور مصنف کی مہارت بھی ظاہر ہوتی ہے اور مصنف نے بہتر طریقے پر ان کی تنقیح بھی کی ہے۔

الاسلام فالوضع الذي خصه به بحيث صار حكما بين أهل الاسلام وفصلا في موارد النزاع والخصام فالیه يتحاكم المنصفون وبحكمه يرضى المحققون فانه جمع شمل أحادیث الأحكام ورتبها أحسن ترتيب ونظمها أحسن نظام مع انتقاءها أحسن الانتقاء وإطراحه فيها أحادیث المجروحين والضعفاء²⁵

اور جب کہ سنن ابی داؤد کو اسلام میں ایک خاص مقام حاصل ہے اس طور پر کہ اس کی حیثیت مسلمانوں میں ایک قاضی کی اور نزاعات و اختلافات کے موقعوں پر دو ٹوک فیصلہ کرنے والی کی ہے، اہل انصاف اس سے فیصلہ کرتے ہیں اور اس کے فیصلہ پر اہل تحقیق مطمئن ہوتے ہیں، امام صاحب نے احکام کی منتشر روایات کو اس میں جمع کر دیا ہے، اور اس کو بہتر سے بہتر طریقے پر مرتب فرمایا ہے اور بہتر تنقیح کے ساتھ اس کی ترتیب فرمائی ہے اور اس سے مجروح اور ضعیف روایوں کی احادیث بالکل الگ الگ کر دی ہیں۔

مؤرخ زماں ابن خلکان لکھتے ہیں:

أحد حفاظ الحديث وعلمه و علله وكان في الدرجة العالية من النسك والصلاح²⁶۔

حدیث، علوم حدیث اور عمل کے حافظ تھے اور عبادت و صلاح میں بلند مرتبہ پر فائز تھے۔

شروحات اور متعلقات

یہ چیز بھی سنن ابی داؤد کی حیثیت کو بہت بلند کرتی ہے اور صحاح میں اس کو ممتاز مقام و فیات الاعیان: ۴۰۴-۲

امام نسائی

صحاب سہ کے مصنفین میں امام نسائی کو بلند مقام حاصل ہے، اکثر محققین نے صحیحین کے بعد سنن نسائی کو صحیح ترین کتاب قرار دیا ہے اور متقین کی ایک جماعت نے ان کی شرائط کو سخت ترین شرائط میں شمار کیا ہے۔ ولادت اور نام و نسب خراسان“ اور ”ما وراء النہر کا علاقہ عالم اسلام کے لیے دماغ کی حیثیت رکھتا ہے، وہاں کی خاک سے ایسے ایسے علماء اور ماہرین فن پیدا ہوئے جس کی مثال پیش کرنے سے دنیا قاصر ہے، اسی خراسان کے ایک شہر ”نساء میں امام نسائی پیدا ہوئے، آج دنیا امام صاحب کی اس نسبت کی وجہ سے ”نا“ کو جانتی ہے۔ ۲۵ھ میں امام صاحب کی ولادت ہوئی نام ”احمد“ رکھا گیا، والد کا نام ”شعیب اور دادا کا نام علی بن سنان“ ہے ”ابو عبد الرحمن کی کنیت سے مشہور ہوئے لیکن دنیا امام نسائی“ کے نام سے جانتی ہے، صحاب سہ کے مصنفین میں تین کو اپنے وطن کی نسبت کے ساتھ شہرت ہوئی، امام بخاری، امام ترمذی اور امام نسائی۔ ابتدائی تعلیم اپنے وطن ہی میں حاصل کی ہوگی، اس کے بعد سب سے پہلا سفر پندرہ سال کی عمر میں بلخ کا کیا اور اس کے مضافات میں واقع ایک قصبہ مغلان“ تشریف لے گئے، اس وقت وہاں حضرت قتیبہ بن سعید کی ذات مرجع خلافت تھی، امام صاحب نے ایک سال دو مہینے ان کی خدمت میں گزارے²⁷ اور حدیث کا علم حاصل کیا۔

علمی اسفار

اس دور میں سفر کے بغیر حصول علم کا تصور نہیں تھا، اس زمانہ کی پوری تاریخ علمی اسفار سے بھری پڑی ہے، امام نسائی نے حضرت قتیبہ بن سعید سے استفادہ کے بعد مختلف ملکوں کے سفر شروع کیے اور بڑے علماء و محدثین سے حدیثیں سنیں اور اس علم میں مہارت پیدا کی، ان کے مشہور مشائخ میں امام اسحاق بن راہویہ محمد بن نصر، یونس بن عبد الاعلیٰ محمد بن بشار، امام ابو داؤد، امام ابو زرہ رازی اور امام ابو حاتم رازی شامل ہیں، حافظ ابن حجر نے امام بخاری کو بھی ان کے مشائخ میں شمار فرمایا ہے۔ مصر میں قیام امام صاحب نے حجاز، شام، عراق، جزیرہ اور مصر و خراسان کے مختلف شہروں کے سفر کیے اور ماہرین فن سے استفادہ کیا، علامہ بن کثیر فرماتے ہیں: ”رحل الى الآفاق واشتغل بسماع الحديث والاجتماع بالأئمة الحدائق“²⁸

دور دور کے سفر کیے اور حدیثیں سننے اور ماہر ائمہ سے ملاقاتیں کرنے میں مشغول رہے لیکن آخر میں قیام کے لیے انہوں نے مصر کا انتخاب کیا، اور اس کو اپنے علوم کی نشر و اشاعت کا مرکز بنایا۔ امام ذہبی تحریر فرماتے ہیں:

” حال في طلب العلم في خراسان والحجاز ومصر والعراق والجزيرة والشام ثم

استوطن مصر ورحل الحفاظ اليه ولم يبق له نظير في هذا الشأن

طلب علم کے لیے انہوں نے خراسان، حجاز، مصر، عراق، جزیرہ، شام کا سفر کیا پھر مصر میں طرح

اقامت ڈال دی، اور حفاظ حدیث کھنچ کر ان کے پاس آنے لگے اور اس فن میں وہ فرد فرید بن

گئے²⁹۔

مصر کے محلہ زقاق القنادیل "میں ان کا قیام رہا جو علمی حیثیت سے ایک ممتاز محلہ تھا۔ ان کے تلامذہ میں امام ابو جعفر طحاوی، ابو بشر دولابی، خود امام صاحب کے صاحبزادہ عبدالکریم مشہور ہیں، امام ذہبی اور حافظ ابن حجر نے ان کے تلامذہ کی طویل فہرست اپنی اپنی کتابوں میں نقل کی ہے۔

ائمہ کبار اور معاصرین کا اعتراف

امام صاحب کے علوم مرتبت اور فن حدیث میں ان کے امتیاز کا اعتراف ہر دور میں علماء دائمہ نے کیا ہے۔ امام دارقطنی فرماتے ہیں:

ابو عبد الرحمن مقدم علی کل من یذكر بهذا العلم من أهل عصره³⁰ حافظ ابوعلی نیشاپوری کا قول ہے: "الامام فی الحدیث بلا مدافعة أبو عبد الرحمن النسائي"³¹

(حدیث میں امام نسائی بلا مقابلہ امامت کے درجہ پر فائز ہیں)۔

أبو عبد الرحمن النسائي اماماً حافظاً ثبتاً³²

(امام نسائی امام، حافظ حدیث اور اعلیٰ درجہ کے ثقہ ہیں) امام ذہبی ابو سعید کی بات نقل کر کے خود فرماتے ہیں: "قلت هذا الأصح فإن ابن يونس حافظ يقظ وقد أخذ عن النسائي وهو به عارف ولم يكن أحد في رأس الثلاث مائة أحفظ من النسائي وهو أحق بالحدیث وعلله ورجاله من مسلم ومن أبي داود ومن أبي عيسى وهو جار في مضمار البخاري وأبي زرعة"³³

(میں کہتا ہوں یہ بات بالکل درست ہے اس لیے کہ ابن یونس خود بڑے بیدار مغز حافظ حدیث ہیں، نسائی کے شاگرد ہیں اور ان سے خوب واقف ہیں، اور تیسری صدی کے آغاز میں نسائی سے بڑھ کر کوئی دوسرا حافظ حدیث نہیں، بلکہ وہ فن حدیث کی مہارت اس کے علل ورجال سے واقفیت میں مسلم ابوداؤد اور ترمذی سے بھی بڑھے ہوئے ہیں اور بخاری اور ابوزرعہ کے ہم پلہ نظر آتے ہیں

اپنی معرکتہ الآراء کتاب سیر أعلام النبلاء میں امام نسائی کے تذکرہ کا آغاز ان بلند الفاظ میں کیا ہے:

"الامام الحافظ الثبت شيخ الاسلام ناقد الحديث أبو عبد الرحمن أحمد بن شعيب بن علي بن سنان بن بحر الخراساني النسائي صاحب السنن"³⁴۔

(امام، حافظ حدیث، ثقہ ترین، شیخ الاسلام حدیث کے خوب پر لکھنے والے، ابو عبد الرحمن احمد بن شعيب بن علي بن سنان بن بحر خراسانی نسائی)۔

مزید فرماتے ہیں:

"وكان من بحور العلم مع الفهم والاتقان والبصر ونقد الرجال وحسن
التأليف"³⁵

(فہم واتقان، گہری نظر، رواۃ کو پرکھنے اور حسن تالیف کے ساتھ ساتھ وہ علم کے سمندر تھے)

حافظ ابن حجر مقدمہ فتح الباری میں لکھتے ہیں:

"قدمه قوم من الحذاق في معرفة ذلك على مسلم بن الحجاج وقدمه
الدارقطني وغيره في ذلك على امام الأئمة ابى بكر بن خزيمة صاحب الصحيح"³⁶
(ان رجال میں ماہرین فن کی ایک جماعت نے ان کو امام مسلم پر بھی فوقیت دی ہے، اور امام دار
قطنی اور ان کے علاوہ اوروں نے اس سلسلہ میں ان کو امام الأئمة ابو بکر بن خزيمة سے فائق بتایا ہے
جو خود صحیح کے مصنف ہیں)

امام سیوطی فرماتے ہیں:

"الحافظ الامام شيخ الاسلام أحد الأئمة المبرزين والحفاظ المتقنين والأعلام
المشهورين"³⁷

(حافظ حدیث، امام، شیخ الاسلام ممتاز ترین ائمہ، ماہر ترین حفاظ حدیث، اور مشہور اساطین امت میں
ایک تھے)۔

زہد و تقویٰ اسی بلند علمی مقام کے ساتھ وہ تقویٰ اور زہد و عبادت میں بھی اپنے زمانہ میں ممتاز تھے، امام ابن اثیر رحمہ اللہ
جامع الأصول کے آغاز میں تحریر فرماتے ہیں: فرماتے ہیں: کان ورعاً متحزباً³⁸ (وہ بڑے متقی اور محتاط تھے)
حافظ محمد بن المظفر کہتے ہیں:

"سمعت مشائخنا بمصر يصفون اجتهاد النسائي في العبادة بالليل والنهار وانه
خرج إلى الفداء مع أمير مصر فوصف من شهامة و اقامة السنن الماثورة في فداء
المسلمين واحترازه عن مجالس السلطان الذي خرج معه"³⁹

(میں نے مصر میں اپنے اساتذہ سے سنا وہ امام نسائی کی رات و دن عبادت میں سخت محنت کا تذکرہ کیا
کرتے تھے، وہ امیر مصر کے ساتھ جہاد کے لیے تشریف لے گئے تو لوگ ان کی شجاعت و بہادری
سننوں کے احیاء کے لیے کوششوں اور بادشاہ کی مجلسوں سے احتیاط کے معترف ہو گئے)۔

مؤرخ زمان ابن خلکان لکھتے ہیں: "كان يصوم يوماً ويفطر يوماً"⁴⁰ (وہ ایک دن روزہ رکھتے اور ایک دن افطار کرتے
رہے ہوں گے لیکن شاید کم عمری ہی میں فوت ہو گئے اس لیے ان کے حالات سیر و تاریخ کی کتابوں میں نہیں ملتے۔

تصنیفات

امام صاحب نے حدیث کے مختلف موضوعات پر کتابیں تصنیف کیں جن میں اہم کتابیں درج ذیل ہیں:

"السنن الکبریٰ، السنن الصغریٰ، خصائص علی مسند مالک، عمل الیوم واللیلۃ، کتاب الضعفاء والمتروکیں وغیرہ۔"

امام ابن ماجہ

نام و نسب حدیث کی چھ مشہور ترین کتابوں میں سے آخری کتاب سنن ابن ماجہ کے مصنف اور اپنے زمانہ کے جلیل القدر محدث و امام ہیں، محمد نام ابو عبد اللہ کنیت ہے، دنیا ابن ماجہ کے نام سے جانتی ہے، بعض مؤرخین نے "ماجہ والدہ کا نام بتایا ہے، اور بعضوں نے اس کو دادا کا لقب قرار دیا ہے، لیکن صحیح یہ ہے کہ یہ حضرت امام کے والد یزید کا لقب ہے، علامہ ابن کثیر نے تاریخ کی مشہور کتاب "البدایہ والنہایہ میں اس کی صراحت کی ہے۔ سب سے بڑھ کر یہ کہ خود امام ابن ماجہ کے مشہور ترین شاگرد حافظ ابو الحسن بن القطان کا بیان موجود ہے، جس میں وہ نہایت حزم کے ساتھ تصریح کرتے ہیں کہ "ماجہ آپ کے والد کا لقب تھا، دادا کا نہیں۔ امام موصوف کے حالات عام طور پر پردہ خفائیں ہیں، ان کی تاریخ پیدائش اور تاریخ وفات کا بھی شاید علم نہ ہوتا اگر خود امام ابن ماجہ کی تصنیف تاریخ ابن ماجہ کے اخیر میں امام صاحب کے شاگرد جعفر بن ادیس کی تحریر نہ ہوتی، اتفاق سے یہ کتاب حافظ ابو الفضل بن طاہر مقدسی کی نظر سے گذری اور انہوں نے وہ تحریر اپنی کتاب "شروط الأئمة السنة" میں نقل کر دی، اگر حافظ مقدسی اس تحریر کو نقل نہ کرتے تو بھی شاید ان تاریخوں کا علم نہ ہوتا، اس لیے کہ آج امام ابن ماجہ کی تاریخ ناپید ہے، اس تحریر میں یہ موجود ہے کہ میں نے خود ان کو فرماتے سنا کہ میں ۲۰۹ھ میں پیدا ہوا۔⁴¹

ابن ماجہ اور علم حدیث کے مصنف نے اس تاریخ کے اعتبار سے صحاح ستہ کے بقیہ مصنفین سے امام صاحب کی معاصرت کا حساب لگایا ہے، جو حسب ذیل ہے: امام بخاری نے وفات پائی، تو اس وقت امام ابن ماجہ کی عمر ۴۲ سال تھی۔ امام مسلم نے وفات پائی تو اس وقت امام ابن ماجہ کی عمر ۵۲ سال تھی۔ امام ابو داؤد کی ولادت آپ سے سات سال پہلے ہوئی اور دو سال بعد ان کی وفات ہوئی۔ امام ترمذی کی وفات آپ سے چھ سال بعد ہوئی۔ امام نسائی آپ سے چھ سال سے چھوٹے ہیں، اور میں سال بعد ان کی وفات ہوئی۔⁴²

قزوین جو امام صاحب کا مولد و مسکن تھا، جب انہوں نے شعور کی آنکھیں کھولیں تو وہاں علم کا بازار گرم تھا، بڑے بڑے علماء درس حدیث میں مشغول تھے، ان میں علی بن محمد طنافسی، ابو حجر بلی، ابو سہیل قزوینی، ہارون موسیٰ تمیمی، ابو بکر قزوینی وہ بزرگ ہیں جن سے امام صاحب نے خود اخذ حدیث کی صراحت کی ہے ۳۰ھ کے بعد جب کہ امام صاحب کی عمر بائیس سال ہو چکی تھی انہوں نے حصول علم کے لیے وطن کو خیر آباد کہا، اور ان مشہور شہروں کا رخ کیا، جہاں جابجا درس حدیث

کے حلقے لگے ہوتے تھے اور اکناف عالم سے لوگ جوق در جوق حصول علم کے لیے ان شہروں کا رخ کر رہے تھے۔ مولانا عبدالرشید نعمانی اس عہد کی ان بلیغ الفاظ میں تصویر کشی فرماتے ہیں:

یہ وہ زمانہ ہے کہ محدثین اطراف عالم میں پھیل چکے تھے، اور جابجا اسناد و روایت کے دفتر کھلے ہوئے تھے، تمام بلاد اسلامیہ میں سینکڑوں بلکہ ہزاروں درسگاہیں قائم تھیں، اور بڑے زور و شور سے حدیث پاک کا درس جاری تھا، اس زمانہ میں عامہ مسلمین میں علم حدیث کا شوق اور رواج اس درجہ تھا کہ ایک ایک محدث کے حلقہ درس میں دس دس ہزار طلبہ کا شریک ہو جانا معمولی بات تھی۔⁴³ امام صاحب نے خراسان، عراق، حجاز، مصر اور شام کے سفر کئے، ان کے مشہور شہروں میں مکہ مکرمہ، مدینہ طیبہ، کوفہ، بصرہ، جمع، دمشق، بلخ، رے، سمنان، عسقلان مرد، نیشاپور، ہمدان اور واسط خاص طور پر قابل ذکر ہیں۔ ان کے مشہور شیوخ مندرجہ ذیل ہیں: حافظ ابو مصعب، زہری، امام ابو بکر بن ابی شیبہ (صاحب مصنف)، حافظ ابو کریب، حافظ بتاد، حافظ کبیر بندار، حافظ دورتی، امام ابونور، حافظ ابواسحاق ہروی امام مراوی، حافظ یونس بن عبدالاعلیٰ، امام ابوزرہ رازی، امام ابو حاتم رازی، امام ابو جعفر دارمی، امام ذہلی، حافظ محمود بن غیلان مروزی امام موصوف نے کتاب السنن اور کتاب التفسیر میں جن مشائخ سے روایات کی ہیں ان کی تعداد تین سو سے زیادہ ہے۔

تاریخ ولادت کے سلسلہ میں امام صاحب کے شاگرد جعفر بن ادریس کی عبارت کا تذکرہ ہو چکا ہے، جو حافظ طاہر مقدسی نے شروط الأئمة السنية میں نقل کر دی ہے، حافظ صاحب موصوف لکھتے ہیں: میں نے قزوین میں امام ابن ماجہ کی تاریخ کا نسخہ دیکھا تھا، یہ عہد صحابہ سے لے کر ان کے زمانہ تک کے رجال اور امصار کے حالات پر مشتمل ہے، اس تاریخ کے آخر میں امام مدوح کے شاگرد جعفر بن ادریس کے قلم سے حسب ذیل تحریر ثبت تھی۔ ابو عبید اللہ محمد بن یزید ابن ماجہ نے دوشنبہ کے دن انتقال کیا، اور سہ شنبہ ۲۲ / رمضان المبارک ۷۷۳ھ مطابق ۱۸۸۶ء کو دفن کئے گئے۔ وفات کے وقت آپ کی عمر ۶۴ سال کی تھی، آپ کے بھائی ابو بکر نے آپ کی نماز جنازہ پڑھائی، اور آپ کے بھائیوں ابو بکر اور ابو عبید اللہ اور صاحبزادہ عبداللہ نے آپ کو قبر میں اتارا، اور دفن کیا۔⁴⁴ ائمہ کا خراج تحسین امام صاحب کے علمی مقام اور جلالت شان کا ہر زمانہ میں علماء نے اعتراف کیا ہے، اور بلند الفاظ میں امام صاحب کا تذکرہ کیا ہے۔

فن رجال کے امام علامہ ذہبی رحمہ اللہ علیہ تحریر فرماتے ہیں:

الحافظ الكبير المفسر... محدث تلك الديار⁴⁵

(بڑے حافظ حدیث، مفسر اور ان دیار کے محدث)

علامہ رافعی تاریخ قزوین میں رقم طراز ہیں:

هو امام من أئمة المسلمين كبير متقن، مقبول بالاتفاق⁴⁶

(وہ ائمہ مسلمین میں بڑے ماہر فن ہیں، تمام لوگوں میں ان کو مقبولیت حاصل ہے)۔

مؤرخ کبیر امام ابن خلکان و فیات الاعیان "میں لکھتے ہیں:

"الحافظ المشهور مصنف كتاب السنن في الحديث كان اماما في الحديث عارفا
بعلومه وجميع ما يتعلق به"⁴⁷

(مشہور حافظ حدیث کتاب السنن کے مصنف، حدیث کے امام تھے، اس کے علوم کے رمز شناس
اور اس سے متعلق فنون کے ماہر تھے) حافظ ابن حجر رحمۃ اللہ علیہ نے امام اور حافظ حدیث کے الفاظ
سے یاد کیا ہے، ان کے علاوہ مورخین اور فن رجال کے ماہروں نے بلند الفاظ میں ان کا تذکرہ کیا
ہے۔

امام صاحب کی تین تصنیفات کا تذکرہ کتابوں میں ملتا ہے، پہلی کتاب التفسیر "ہے۔ اس میں امام ابن ماجہ نے قرآن پاک کی
تفسیر کے سلسلہ میں جس قدر احادیث اور صحابہ و تابعین کے اقوال مل سکتے ہیں ان کو بالاسناد روایت کیا ہے۔⁴⁸ دوسری
کتاب "التاریخ" ہے، یہ صحابہ سے لے کر مصنف کے عہد تک کی تاریخ ہے جس میں بلاد اسلامیہ اور راویان حدیث کی
تاریخ ہے، انفسوس کی بات ہے کہ یہ دونوں کتابیں آج ناپید ہیں، ہزاروں لاکھوں کتابوں کی طرح یہ کتابیں بھی غیروں کے
دستبرد سے نہ بچ سکیں۔ امام صاحب کی تیسری تصنیف "السنن" وہ کتاب ہے جس سے امام صاحب کو دنیا میں شہرت و
مقبولیت حاصل ہوئی، صحاح ستہ میں یہ چھٹی کتاب ہے، جو دنیا کے خطہ خطہ میں پڑھی اور پڑھائی جا رہی ہے۔

سنن ابن ماجہ

اس کتاب کی دو بنیادی خصوصیتیں ہیں، جن کی بناء پر اس کو صحاح ستہ میں شامل کیا گیا ہے، ورنہ دسیوں کتابیں ایسی موجود
تھیں جو صحت حدیث کے اعتبار سے اس کتاب سے بدرجہا فائق تھیں، ان میں پہلی خصوصیت اس کا حسن ترتیب ہے، جس
خوبی کے ساتھ احادیث کو بغیر تکرار کے اس کتاب میں بیان کیا گیا ہے اور ابواب کی جو ترتیب قائم کی گئی ہے وہ دوسری
کتاب میں ملنی مشکل ہے، اسی خوبی کو دیکھ کر مصنف کے استاذ امام ابو زرعہ رازی نے فرمایا تھا کہ اگر یہ کتاب لوگوں کے
ہاتھوں میں پہنچ گئی تو فن حدیث کی اکثر جوامع اور مصنفات بیکار و معطل ہو کر رہ جائیں گی۔ حافظ ابن کثیر تحریر فرماتے ہیں:
یہ مفید کتاب ہے اور فقہ کے اعتبار سے اس کی تبویب نہایت عمدہ ہے⁴⁹۔

حافظ ابن حجر رحمۃ اللہ علیہ تہذیب التہذیب میں لکھتے ہیں:

"وكتابه في السنن جامع جيد"⁵⁰۔

(ان کی کتاب سنن میں جامع اور عمدہ ہے)۔

حضرت شاہ عبد العزیز صاحب، کتاب کی مذکورہ بالا خصوصیت پر تبصرہ کرتے ہوئے بستان المحدثین "میں تحریر فرماتے ہیں:
ترتیب کی خوبی اور بغیر کسی تکرار کے احادیث کا لے آنا اور اختصار جو یہ کتاب رکھتی ہے کوئی کتاب نہیں رکھتی۔

کتاب کی دوسری اہم خصوصیت یہ ہے کہ اس میں بکثرت وہ روایات موجود ہیں جن سے صحاح ستہ کی دوسری کتابیں خالی ہیں، اس کی بناء پر اس کتاب کی احادیث بہت بڑھ جاتی ہیں، اور شاید یہی بنیادی سبب ہے جس کی وجہ سے متعدد ایسی کتابوں کے بجائے جو اس سے صحت میں بدرجہا فائق تھیں اس کتاب کو صحاح ستہ میں شامل کیا گیا ہے، حافظ سخاوی مفتاح المغیث" میں لکھتے ہیں:

"وقدموه على الموطا لكثرة زوائده على الخمسة بخلاف الموطا"⁵¹

اس کو علماء نے موطا پر ترجیح اس لیے دی ہے کہ اس میں پانچوں کتابوں سے بہت سی روایات زیادہ ہیں، بخلاف موطا کے۔ صحاح ستہ میں ابن ماجہ کی شمولیت اب اس پر سب متفق ہیں کہ سنن ابن ماجہ صحاح ستہ کی چھٹی کتاب ہے، لیکن تالیف کتاب کے بعد کئی صدیوں تک یہ مسئلہ ائمہ حدیث کے درمیان متفق علیہ نہیں تھا، سب سے پہلے جس شخصیت نے اس کو پانچوں کتابوں کے ساتھ شامل کیا وہ حافظ ابوالفضل محمد بن طاہر مقدسی (۵۰م) ہیں، جنہوں نے ”شروط الأئمة الستة“ اور اطراف الكتب الستة دو مشہور کتابیں تصنیف کیں، اور یہیں سے صحاح ستہ یا کتب ستہ کی اصطلاح پڑی، اس کے بعد بھی عرصہ تک کتب خمسہ کی اصطلاح چلتی رہی لیکن بالآخر اس پر اتفاق ہو گیا، مشہور مؤرخ ابن خلکان لکھتے ہیں:

"وكتابه في الحديث أحد الصحاح الستة"⁵²

(حدیث میں ان کی کتاب صحاح ستہ کی ایک کتاب ہے)

حافظ ابن کثیر رحمۃ اللہ علیہ تحریر فرماتے ہیں:

"و ابو عبد الله محمد بن يزيد ابن ماجه القزويني صاحب السنن التي كمل بها

الكتب الستة والسنن الأربعة بعد الصحيحين-

(اور ابو عبد اللہ محمد بن یزید ابن ماجہ قزوینی اسی سنن کے مصنف ہیں، جس سے صحاح ستہ نیز صحیحین

کے بعد سنن اربعہ کی تکمیل ہوتی ہے)

حافظ عبد القادر قرشی رقمطراز ہیں:

"جب محدث کسی حدیث کے بارے میں صرف رواہ الشیخان یا رواہ الامان کہتا ہے تو بخاری و مسلم

مراد ہوتے ہیں، اور جب "رواہ الأئمة الستة" کہا جاتا ہے تو بخاری، مسلم، ابوداؤد، ترمذی و نسائی اور

ابن ماجہ مراد ہوتے ہیں۔"⁵³

صحاح ستہ میں سنن ابن ماجہ کا درجہ ابن ماجہ اور علم حدیث کے مصنف محدث جلیل مولانا محمد عبد الرشید نعمانی تحریر فرماتے ہیں: یہ واضح رہے کہ دیگر ارباب صحاح ستہ کی طرح امام ابن ماجہ نے بھی اہل کتاب کی ترتیب و تدوین اور احادیث کے انتخاب میں بڑی جانفشانی اور عرق ریزی سے کام لیا ہے، متعدد جگہ غریب احادیث کی تفصیل دی ہے، مختلف بلاد کی جو

مخصوص روایات ہیں ان کی نشاندہی کی ہے۔⁵⁴ آگے تحریر فرماتے ہیں: غرض امام ممدوح نے لاکھوں احادیث کے ذخیرہ سے چار ہزار روایات کا انتخاب کر کے ان کو مختلف ابواب کے تحت پوری مناسبت کے ساتھ درج کیا ہے۔⁵⁵ انہی خصوصیات کی بناء پر تاریخ قزوین کے مصنف کا کہنا ہے:

”والحفاظ یقرون کتابہ بالصحیحین و سنن أبی داود والنسائی ویحتجون بما فیہ⁵⁶۔“

حفاظ حدیث ابن ماجہ کی کتاب کو صحیحین، سنن ابی داؤد، اور سنن نسائی کے برابر رکھتے ہیں، اور اس کی روایات سے استدلال کرتے ہیں۔

حافظ عبد القادر قرشی رقمطراز ہیں:

”جب محدث کسی حدیث کے بارے میں صرف رواہ الشیخان یا رواہ الامان کہتا ہے تو بخاری و مسلم مراد ہوتے ہیں، اور جب ”رواہ الأئمة السنة“ کہا جاتا ہے تو بخاری، مسلم، ابوداؤد، ترمذی و نسائی اور ابن ماجہ مراد ہوتے ہیں۔“

صحاح ستہ میں سنن ابن ماجہ کا درجہ ابن ماجہ اور علم حدیث کے مصنف محدث جلیل مولانا محمد عبدالرشید نعمانی تحریر فرماتے ہیں: یہ واضح رہے کہ دیگر ارباب صحاح ستہ کی طرح امام ابن ماجہ نے بھی اہل کتاب کی ترتیب و تدوین اور احادیث کے انتخاب میں بڑی جانفشانی اور عرق ریزی سے کام لیا ہے، متعدد جگہ غریب احادیث کی تفصیل دی ہے، مختلف بلاد کی جو مخصوص روایات ہیں ان کی نشاندہی کی ہے۔⁵⁷ آگے تحریر فرماتے ہیں: غرض امام ممدوح نے لاکھوں احادیث کے ذخیرہ سے چار ہزار روایات کا انتخاب کر کے ان کو مختلف ابواب کے تحت پوری مناسبت کے ساتھ درج کیا ہے۔⁵⁸

انہی خصوصیات کی بناء پر تاریخ قزوین کے مصنف کا کہنا ہے ”والحفاظ یقرون کتابہ بالصحیحین و سنن أبی داود والنسائی ویحتجون بما فیہ⁵⁹۔“ (حفاظ حدیث ابن ماجہ کی کتاب کو صحیحین، سنن ابی داؤد، اور سنن نسائی کے برابر رکھتے ہیں، اور اس کی روایات سے استدلال کرتے ہیں)۔

خلاصہ بحث

یہ تحقیق ان چار عظیم مؤلفین کی علمی جدوجہد، ان کی تدوینی روش اور ان کے دور کے سماجی و سیاسی تناظر کا احاطہ کرتی ہے۔ ان کی زندگیوں کا جائزہ لینے سے ہمیں حدیث کے علوم کی ترقی اور اسلامی روایات کے تحفظ میں ان کے بے پناہ کردار کا علم ہوتا ہے۔ ان کی خدمات نہ صرف ان کی تصنیفات تک محدود ہیں بلکہ بعد کے ادوار میں بھی ان کا علمی اثر و رسوخ قائم رہا۔



This work is licensed under a Creative Commons Attribution 4.0 International License.

حوالہ جات (References)

- ¹ تذکرۃ الحفاظ: ۱۸۷/۲
- ² تہذیب التہذیب: ۳۴۵/۹
- ³ سیر أعلام النبلاء: ۳/۱۳
- ⁴ البدایة والنہایة: ۶/۷۱، طبع دار البیان
- ⁵ شذرات الذهب: ۳۴۲/۲، طبع بیروت
- ⁶ ابن ماجہ اور علم حدیث: ۲۲۶
- ⁷ تہذیب التہذیب: ۱۴۹/۴
- ⁸ البدایة والنہایة: ۵۸/۱۱
- ⁹ تہذیب التہذیب: ۱۰۱/۴
- ¹⁰ سیر أعلام النبلاء: ۲۱۵/۱۳
- ¹¹ جامع بیان العلم: ۲/۲۰
- ¹² معالم السنن: ۷-۱
- ¹³ تہذیب التہذیب: ۴-۱۰۱
- ¹⁴ تہذیب التہذیب: ۴-۱۰۱
- ¹⁵ البدایة والنہایة: ۵۵-۱۱
- ¹⁶ معالم السنن: ۷-۱، تاریخ و مشق ابن عساکر ۱۴۳-۲۴۳
- ¹⁷ تہذیب الأسماء والمغات: ۲/۲۲۵
- ¹⁸ تدریب الراوی، ص: ۵۲
- ¹⁹ ابن ماجہ اور علم حدیث: ۲۲۳-۲۲۱ تنقیص کے ساتھ
- ²⁰ معالم السنن: ۱-۷
- ²¹ مآخوذ: ابن ماجہ اور علم حدیث: ۲۲۳
- ²² تہذیب التہذیب: ۱۵۱/۴
- ²³ معالم السنن: ۱-۶
- ²⁴ الخطبة فی ذکر الصحاح الستة، ص: ۲۰۵، ط. دار الکتب العلمیة
- ²⁵ تہذیب مختصر سنن أبی داؤد لابن القیم، ۸۱، مآخوذ مقدمة بذل المجھود از حضرت مولانا سید ابوالحسن علی ندوی
- ²⁶ وفيات الأعیان: ۴۰۴-۲
- ²⁷ سیر أعلام النبلاء: ۱۳-۱۲۸
- ²⁸ البدایة والنہایة: ۱۶۳/۱۱
- ²⁹ سیر أعلام النبلاء: ۱۲/۱۴
- ³⁰ سیر أعلام النبلاء: ۱۳-۱۳۱
- ³¹ سیر أعلام النبلاء: ۱۳-۱۳۱
- ³² سیر أعلام النبلاء: ۱۳-۱۳۳

- ³³ سیر اعلام النبلاء: ۱۴-۱۳۳
- ³⁴ سیر اعلام النبلاء: ۱۴-۱۲۵
- ³⁵ سیر اعلام النبلاء: ۱۴-۱۲۷
- ³⁶ هدی الساری مقدمة فتح الباری، ص: ۸
- ³⁷ شذرات الذهب: ۲-۴۲۲
- ³⁸ جامع الاصول: ۱-۱۱۶، طبع لبنان
- ³⁹ سیر اعلام النبلاء: ۱۴-۱۳۱-۱۳۲
- ⁴⁰ وفيات الأعيان: ۸-۷۱
- ⁴¹ شروط الأئمة السنة، مقدی
- ⁴² ابن ماجه اور علم حدیث، ص: ۹
- ⁴³ ابن ماجه اور علم حدیث، ص: ۲۰
- ⁴⁴ ابن ماجه اور علم حدیث، ص: ۱۳۳، حوالہ شروط الأئمة السنة
- ⁴⁵ تذكرة الحفاظ: ۱۵۵/۲
- ⁴⁶ التدوين في أخبار قزوين في ترجمة ابن ماجه، ص: ۴۹
- ⁴⁷ وفيات الأعيان: ۲۴۹/۴
- ⁴⁸ ابن ماجه اور علم حدیث ص: ۱۲۵
- ⁴⁹ بستان المحدثين: ۱۱۲
- ⁵⁰ تهذيب التهذيب: ۴۶۸/۹
- ⁵¹ فتح المغیث، ص: ۸۷
- ⁵² وفيات الأعيان: ۲۷۹/۴
- ⁵³ التدوين في أخبار قزوين، ص: ۷
- ⁵⁴ ابن ماجه اور علم حدیث، ص: ۲۴۱
- ⁵⁵ ابن ماجه اور علم حدیث، ص: ۲۴۲
- ⁵⁶ التدوين في أخبار قزوين، ص: ۷
- ⁵⁷ ابن ماجه اور علم حدیث، ص: ۲۴۱
- ⁵⁸ ابن ماجه اور علم حدیث، ص: ۲۴۲
- ⁵⁹ التدوين في أخبار قزوين، ص: ۷